

فقهی مقالې

د فورکس (آنلاین صرافی) کاروبار د اسلامي شریعت په پنا کي



لیکنه او څېړنه: مولوي بشیر احمد الحنفی

فاضل جامعۃ الرشید و خریج جامعۃ الأزهر

د الفرقان مرکز القرآن الکریم او مدرسه أم المؤمنین حفصه رضي الله عنها د مدرسې مسئول



پيل

د نړۍ د چټک پر مخگ سره هره ورځ د معاملاتو نوي-نوي سیستمونه را وړانه دي کيږي، د دې بازارنو شاته لوی متخصصین ناست وي، او دا سیستمونه چلوي، چي تر ډېره يې په اړه دقیق معلومات را ټولول خورا ستونزمن وي. یو د هغو تجارتونو څخه د فورکس بازار کاروبار دی، چي په دې وروستيو کي د نړۍ د گوټ گوټ څخه په ملیونو انسانان په اخته دي؛ نو اړینه مي وگڼل چي باید پر دغه مهمه موضوع لیکنه وکړم. ما په دې مقاله کي ډېره هڅه کړې، چي کره او دقیق معلومات لاس ته راوړم، چي په پایله کی یې ما د معتمدو اقتصاد پوهانو، متخصصینو او فقهاء کتابونو ته مراجعه وکړل همدارنگه مي د نړۍ مختلف فقهي مجالس او پرېکړي هم ورسره وکتلي؛ ترڅو له هره اړخه معلومات دقیق او کره وي.

فورکس څه شي دی؟

فورکس په لنډه توگه د بهرنیو اسعارو د تبادلې بازار ته ویل کیږي. زموږ په عامه اصطلاح بعض کسان ورته آنالین صرافي هم وايي.

یا په بله اصلاح د بهرنیو اسعارو د تبادلې کاروبار او یا د بهرنیو اسعارو د تبادلې نړیوال ستاک بازار هم ورته وايي. په انگلیسي کي ورته FOREX یا FX وايي چي د دغه انگلیسي (Foreign Exchange market) جملې څخه اخستلی سوی دی.

په فورکس کي استعمالیدونکي کرنسي

په فورکس کي شپږ اساسي بهرنۍ کرنسۍ کاریریږي؛ لکه: امریکايي ډالر USD یورو EUR او برطاني پاونډ GBP او جاپاني ین GPY او استرالي ډالر AUD او د سوزرلینډ فرنک CHF.

یادونه: په فورکس کي د اسعارو تبادله په همجنس کرنسي نه کیږي؛ بلکي په مقابل جنس کرنسۍ کیږي، مثلاً ډالر په ډالرو نه کیږي؛ بلکي ډالر په بلي مقابلي کرنسۍ بانه دي خرڅیږي.

په فورکس کي د بهرنیو اسعارو د تبادلې اندازه اوخت

د فورکس د خپل سایټ د معلوماتو مطابق په ورځني توگه پنځه ملیارډ بهرنۍ اسعار سره تبادله کوي چي په اوونۍ کي ۵ ورځي کار کوي؛ يعني له جمعي ورځي څخه بیا تر دوو شنبې پوري ۲۴ ساعته کار کوي، خو په شنبه او یکشنبه د رخصتۍ له امله بند وي.

فورکس د نړۍ څلور غټ بازارونه په څلورو براعظمو (وچو) کي لکه آسیا، استرالیا، اروپا او امریکا سره یوځای کوي.

د فورکس د کاروبار ډولونه

فوري بازار: په دې کي د اسعارو راکړه ورکړه دسټي او یا په لنډه موده کي تر سره کیږي.

ورستی (د یوې مودې لپاره) بازار: د اسعارو د راکړې ورکړې پر یوه ځانګړې قیمت اتفاق کېږي، خو حساب وروسته کېږي.

مثال: په دوشنبه ډالر د یورو په مقابل کې پلورل کېږي، خو ډالر د چهار شنبې په ورځ ورکول کېږي.
راتلونکې بازار: د اسعارو خرڅول او تسلیم کول دواړه په راتلونکې کې وي خو دوی اوس اتفاق پر کوي.

د فورکس مرکزي دفتر

فورکس هیڅ فیزیکی بازار نه لري دا د انټرنټ په واسطه چلېږي، هیڅ مرکزي برانچ او دفتر نه لري؛ بلکې د فورکس ټوله کاروبار د اړیکو او کمپیوټر په وسیله دی چې دې ته په انګلیسي کې (OTC) وایي چې د Over the counter څخه اخیستل سوی دی.

د فورکس تاریخ

د فورکس فکر بیع مقایضې څخه اخیستل سوی دی. په پخوا زمانه کې چې کله نغده پیسه نه وه نو خلکو به توکي په توکو خرڅول؛ مثلاً په غنمو به یې ورجي اخیستلې او...، خو د وخت په تېرېدو سره خلکو د معادنو ګران قیمت ډېري ورسره تبادله کولې؛ مثلاً یوه ګران بیه ډېره به په یو اندازه غوښو ورکول کېدل، بیا وروسته سپین زر او سره زر راغله، بیا نو نوټونه او سیکې راغلې، چې همدغه پرمختګ د فورکس پیل وو.

په فورکس کې څوک کارو بار کوي؟

په فورکس کې د نړۍ مرکزي بانکونه، د پانګونې لوی بانکونه، لوی لوی شرکتونه، د بهرنیو اسعارو بروکران (کمېشنکاران)، د پانګونې صندوقونه، لوی تجاران او افراد کار کوي، چې په ثانیه کې په ملیونو اسعار سره تبادله کېږي.
د فورکس د کاروبار څخه مخکې د یوڅو اصطلاحاتو پېژندل اړین دي.

په فورکس کې د پانګوال کاروبار یو بروکر کمېشنکار مخته وړي.

کمېشنکار (سمسار) یو شرعي اصطلاح ده چې په عام راکړه ورکړه کې کارېږي. اما منځګړی (وسیط) په معاصرو مالي بازارونو کې کارېږي؛ لکن دواړه یو هدف مخته وړي. خو په فورکس کې فعال بروکر یا کمېشنکار هغه شرعي (سمسار) نه دی؛ کوم چې کارو بار یې د شرائطو په مراعت کولو سره شرعاً جائز وي. فقط دومره دی چې (کمېشنکار) په عامه اصطلاح د دو کسانو تر منځ سودا جوړوي؛ خو (منځګړی) بیا د سودا یا کاروبار په اړه ځینې معلومات او پوهاوی هم وړانه دي کوي چې دا سودا ګټمنه ده یا نه ده، چې دا عموماً په انټرنټي نړۍ کې وي؛ لکه فورکس.

نو اوس چې زه خپل په دې مقاله کې کله کله کمېشنکار کلمه کاروم او کله کله منځګړي کلمه کاروم چې هدف مي ورڅخه یو دی خو هغه شرعي سمسار نه دی ځکه په فورکس کې دا کمېشنکاري اصلاً جائز نه ده. په فورکس کې چې کوم کمېشنکاران کار کوي دوی خپله مستقیم د فورکس کمېشنکاران نه دي؛ بلکې دوی د نورو کمېشنکارانو وکیلان دي.

- په فورکس کې کمېشنکاران تنها افراد نه وي، بلکې ځینې شرکتونه او بانکونه هم دا رول لوبوي، چې دوی ځانته نور کمېشناران وکیلان درولي وي او په فورکس کې کار ورته کوي.

په فورکس کې داخلېدل او د هغه شرطونه

يو شخص نغده پیسه لري اوس غواړي چې پیسې وگټي. دی ځي لومړی فورکس کې ځانته اکاؤنټ خلاصوي هلته خپل مهم معلومات داخلوي وروسته د هغو شپږو کرنسیو څخه یوه کرنسي لکه ډالر سیستم ته اچوي؛ په دې سره دا کس مستقیم خپله په فورکس کې خپل کار مخ ته نسي وړلی؛ بلکې یو بل منځگړی شرکت یا فرد په واسطه یې کولای سي، په داسې حال کې چې دا بل کس یا شرکت به ځان د فورکس کمېشنکار معرفي کوي. مثلاً یو کس غواړي د زرو ډالر کاروبار وکړي او لري ۱۰۰ ډالر، دی د یوه منځگړي څخه ۹۰۰ ډالر قرض لیورج اخلي؛ ترڅو د ده حد زر ډالر ته ورسېږي، او بیا مخکې په ډالر باندي کومه بله کرنسي رانیسي، کله چې د هغه کرنسي قیمت لوړ سي بیرته یې خرڅوي، په منځ کې چې د کرنسي د قیمت لوړوالی او کښتوالی دی، هغه گټه پانگوال ته پاته کېږي.

اوس پر دا هره کاروبار چې پانگوال یې کوي کمېشنکار خپل گټه ورڅخه اخلي؛ ځکه چې هغه خو قرض ورکړی دی، دا کس همدې گټې ته ناست وي. همدارنگه کله چې کمېشنکار و پانگوال ته قرض لیورج ورکړي نو د پانگوال خپل اصلي مال کمېشنکار ورڅخه ضبط کړي ترڅو چې دغه کاروبار خلاصیږي، یعنې پانگوال خپل د دغو پیسو څخه غیر په فورکس کې د سودا کو بل هیڅ ډول گټه نسي اخیستلای. بل داچې کله کمېشنکار و پانگوال ته ډالر قرض ورکوي دا دي شرط پر اېږدي چې دی به دغه ډالر د بلي کرنسي په مقابل کې وهي نه خپله د ډالر په مقابل کې.

اوس که چیرې دا پانگوال ۱۰۰ ډالر وگټي، نو هغه کمېشنکار د ده څخه خپل ۹۰۰ ډالر ګرځوي، دا شخص ته سل ډالر گټه پاته کېږي

ښه! اوس که دغه شخص چې زر ډالر یې سودا ته اچولي تاوان یې وکړ مثلاً ۹۰۰ ډالر خو ده ته کمېشنکار ورکړي وه او سل د ده خپل وه، نو د تاوان په صورت کې بروکر خپل ۹۰۰ ګرځوي او د ده سل ډالر ولاړه تاواني سوه. دا ټوله کاروبار هغه وخت سر ته رسیږي چې دی خپل کاروبار وتړي، خپلي باقي پیسې راوباسي، که گټلي وي او که یې تاوان کړی وو کمېشنکار خپل ۹۰۰ ډالر باسي.

یادونه: د فورکس په کاروبار کې تنها پانگوال تاواني کېږي، کمېشنکار چې کومي پیسې د قرض په شکل اېږدي هغه هیڅکله تاوان نه کوي؛ ځکه خو علماء کرام وایي چې دا کاروبار دوکه او فریب دی او یو طرف پکښې تاوان ویني او هغه بل لوري فقط گټه اخلي اما تاوان ته سر نه نیسي. په اسلام کې د دا ډول راکړي ورکړي تصور نسته، بلکې اسلام وایي: الغرم بالغنم یعنې گټه په تاوان ده^۱

۱: شرح مجلة الأحكام: م: ۸۷ ص. الأشباه والنظائر ابن النجيم: ۱۵۱

د فورکس په کاروبار کې طرفونه

لومړی : هغه پانگوال وي چې غواړي په فورکس کې پانگونه وکړي.

دوهم : منځگړی یا کمېشنکار هغه یو شخص، شرکت او یا بانک وي چې د پانگوال لپاره کار کوي.

درېم : خرڅونکی د مارجن په صورت کې.

څلورم : قرض ورکونکی؛ هغه چې پانگوال ته قرض ورکوي چې دا کس به کمېشنکار او یا بانک وي چې کمېشنکار ورسره کار کوي.

یادونه : د کاروبار په صورت کې کمېشنکار دوه روله لوبوي؛ یو قرضدار بل د کمېشنکار، چې وروسته به یې موږ حکم ورته ذکر کړو.

د اسعارو د خرڅولو شرعي مفهوم

د اسعارو خرڅول یا رانیول هغه تجارت دی، چې د گټې لپاره کېږي. په دې کاروبار کې لاندې مسائل داخل نه دي.
۱: مطلق د یوې کرنسې رانیول یا خرڅول؛ لکه ډالر په افغانیو رانیول؛ ځکه کیدای شي د دې کاروبار څخه هدف گټه نه وي بلکې یو شخص خپل مشکل په حل کوي.

۲: په کرنسیو حوالې کول؛ لکه د پور (قرض) حواله وي (نقل الدين (قرض) من ذمة الى ذمة أخرى) یا عادي د پیسو مروجي حوالې وي. ځکه د حوالو څخه هدف گټه نه وي؛ بلکې یوه کرنسې په خپل قیمت بل ځای حواله کول وي د خلکو د شخصي کاروبار او مصلحت لپاره.^۲

په اسعارو مضاربت کول

په اسعارو مضاربت کول چې په انګلیسي ورته (speculation) وایي؛ دا هغه شرعي مضاربت نه دی کوم چې په فقه اسلامي کې ورته اشاره شوې؛ (پیسې د یوه نفر وي او کار دبل چا وي او گټه په اتفاق سره تقسیم کېږي) په اسعارو کې مضاربت یو ډول قمار یا مجازفه غوندي دی؛ هغه داسې چې د اسعارو راکړه ورکړه یو خطر دی ځکه عادي افراد د اسعارو او بازار په خطرناکو تحولاتو باندې نه پوهیږي؛ نو دی چې کله پانگونه کوي خپل مال یو ډول خطر ته ورکوي چې دا قمار سره مشابه دی او حرام دی.

کل عقد معلق علی خطر الحدوث من عدمه غیر جائز شرعاً^۳

په اسعارو کې د مضاربت معنی دا ده چې کرنسي اخیستل کېږي؛ نه د دې لپاره چې پور (قرض) په ادا کړي یا یو شی په واخلي بلکې د دې لپاره چې گټه په وکړي.

یا په بله معنا؛ نن یې خرڅوي سبا یې رانیسي او یا نن یې رانیسي سبا یې خرڅوي.

۲: دراسات المعايير الشرعية (۱) ص ۵۲

۳: وفي فتاوی دار الإفتاء المصرية الجزء ۷ : صفحة ۲۳۳

په عامه توگه په اسعارو مضاربت پر اشاعتو ولاړ وي، ځيني بيا قصدا د خپل گټي لپاره د بازار نرخ خرابوي؛ يوه کرنسي ډېره خرڅوي چې قيمت يې کښته سي بيرته يې رانيسي. يا عکس د دې کار کوي يعني يوه کرنسي ډېره اخلي چې قيمت لوړ سي ډېر، بيرته يې خرڅوي په پورته قيمت ترڅو هغه خپل گټه لاس ته راوړي.^۴

د فورکس په کاروبار کې يو څو مهمې ملاحظې او شرعي احکام

۱: په فورکس کې (Leverage Financial) په نوم ماليه کاريري، په داسې ډول چې (کمپشنکار) شرکت يا بانک و پانگوال ته يو يوه اندازه پيسې ورکوي چې خپله پانگه څو چنده په لوړه کړي. دې ته عربي کې (الرافعة المالية) وايي.

د اقتصاد پوهانو په اند ليورج (الرافعة المالية)

د خلکو څخه پيسې قرض کول او په هغه سره د خپل مال پانگه لوړول؛ ترڅو تر اصل مال اضافه گټه لاس راوړل سي او بيا پر هغه قرض پيسو خپل قرضدارانو ته معلومه گټه (سود) ورکول سي.^۵

په فورکس کې ليورج په داسې شکل وي چې يو پانگوال زر ډالر لري اوس دی غواړي خپل د رانيولو قوت لوړ کړي يعني د زر ډالر څخه يې و لس زره ډالر ته پورته کړي؛ نو دی بيا دغه ليورج کاروي هغه داسې چې يو کمپشنکار (شرکت وي که بانک او يا افراد) د ده اکاونټ ته په فورکس کې نهه زره ډالر ور اړوي د قرض په شکل، بيا دغه پانگوال د زر ډالر پر ځای په لس زره ډالر خپل اسعار رانيسي او خرڅوي، چې دغه پانگوال بيا هغه کمپشنکار ته پر هر کاروبار يو معلومه فيصدي ورکوي.

د ليورج د استعمال اساسي هدف

ليورج د دې لپاره کاريري چې پانگوال لوړه گټه لاس ته راوړي يعني کله چې دی زر ډالر لري نو د زر ډالر په اندازه گټه کوي؛ خو که دغه ليورج وکاروي بيا نو د لس زره په اندازه گټه لاس ته راوړي.

د ليورج په استعمال کې چې څومره گټه ده همدومره بيا سخت تاوان هم پکښې دی، آن تر دې چې کله کله پانگوال د خپل اصل مال څخه خلاصوي.

د ليورج د استعمال اندازه

دا چې د ليورج استعمال ډېر خطر لري نو پر منځگړو کمپشنکارانو شرکتونو رقابت وضع کړی چې په محدود اندازه ليوج ورکولی سي. د مثال په توگه:

۱: (۲۰:۱)

۲: (۵۰:۱)

۳: (۱۰۰:۱)

۴: (۲۰۰:۱)

۴: دراسات المعايير الشرعية (المرجع السابق)

۵: الأحكام الفقهية المتعلقة بالرافعة المالية دراسة فقهية مقارنة ص ۱۳۷۱

٥: (١: ٤٠٠)

٦: (١: ١٠٠٠) په فورکس کي تر دغه حد هم لیورج کارېدلی سي.

د دې مثال داسي راځي؛ يو شخص ١ ډالر لري، اوس دی لومړی آپشن (١: ٢٠) لیورج کاروي؛ د دې معنا دا ده چې اوس دی د يوه ډالر پر ځای شل ډالر لري يو ډالر خپل لري ١٩ يې د کمېشنکار څخه د لیورج په شکل قرض کړه.

د لیورج پر استعمال د شریعت ځیني احکام

پر قرض گټه اخیستل سود دی

لومړی: لیورج چې کومي پیسې پانگوال ته ورکوي هغه قرض دی او کمېشنکار بیا د پانگوال څخه پر دغه قرض د هر کاروبار پر سر گټه اخلي نو دا خو معلوم سود دی، چې په اجماع د فقهاء حرام دی.

١: علي بن أبي طالب رضي الله عنه قال: كل قرض جر منفعة فهو ربا.^٦

٢: عن فضالة بن عبيد أنه قال: كل قرض جر منفعة فهو وجه من وجه الربا.^٧

وقد نقل ابن المنذر إجماع العلماء على ذلك فقال: أجمعوا على أن المسلف إذا اشترط على المستلف زيادة أو هدية فأسلف على ذلك أن أخذ الزيادة على ذلك ربا.^٨

قال العيني: (أجمع المسلمون بالنقل عن النبي صلى الله عليه وسلم أن اشتراط الزيادة في السلف ربا حرام).^٩

د حديث څخه د استدلال

په حديث شريف کي په واضحه توگه يادونه سوې چې هر هغه قرض چې گټه ولري هغه سود دی. نو کمېشنکار چې پانگوال ته قرض ورکوي او پر هغه بيا د هر کاروبار پر سر گټه اخلي نو دا معلوم سود دی.

دوهم: په عقد (تړون) کي د مقتضى خلاف شرط اېښودل د عقد خلاف دی

الف: هر شخص د گټي او تاوان په صورت کي هغه کرنسي اخیستلی سي په کومه کرنسي چې ده پاگونه کړې وي دا شرط د پانگوال او فورکس اساسي شرط دي. د دې مثال داسي دی چې تا يورو رانيول اوس دی گټه وکړل تاته کمېشنکار اوس يورو نه درکوي بلکي ته مجبوره يې هغه کرنسي ته به اړوې په کومه چې تا په لومړی ورځ پانگونه شروع کړې ده.

ب: دا لومړی شرط چې ته مجبوره کېږې چې هغه کرنسي به خرڅوي؛ دا يو داسي شرط دی چې کاروبار د رضایت څخه باسي، په ټولو شرعي معاملاتو کي رضایت شرط دی لکه څنگه چې قرآن کریم ورته اشاره کړې: **إِلَّا أَنْ تَكُونَ تِجَارَةً عَنْ تَرَاضٍ مِنْكُمْ**^{١٠}

اوس که يو سړی غواړي چې هغه کرنسي واخلي چې ده رانيولې نو کمېشنکار هيڅ حق نه لري چې هغه مجبوره کړي چې خامخا يې خرڅه کړه ځکه په دې شرط کي هم د کمېشنکار گټه ده؛ ځکه چې کله دغه کرنسي په ده په زوره خرڅيري نو د خرڅ په صورت کي بيا کمېشنکار خپل گټه په دغه کاروبار کي اخلي.

٦: أخرجه الحارث في ((المسند)) (٤٣٧)، والديلم في ((الفردوس)) (٤٧٨)

٧: السنن الكبرى للبيهقي ٣٥٠/٥

٨: الاجماع لابن المنذر ص ١٠٧

٩: (٤٥/١٢) (عمدة القاري)

١٠: النساء: ٢٩

ج: تر ټولو خطرناکه صورت خو همدغه اول شرط دئ هغه داسي چي کله پانگوال په يورو کي گټه وکړي؛ نو کمېشنکار دی مجبوره کوي چي بايد دا کرنسي په هغه کرنسي خرڅه کړي په کومه چي ده لومړی ځل پانگونه کړي، اوس به پانگوال دا تبادله يا په گټه کوي يا په تاوان، که تاوان ئې کوی نو دی مجبوره دی خپل کاروبار تر دا بلي ورځي خلاصه پرېږدي، کله چې دی کاروبار خلاصه پرېږدي نو دلته بيا کمېشنکار د سوپ Swap په نوم فیس ورڅخه اخلي. (د دې فیس د شرعي حکم په اړه وروسته تفصيل ذکر کوم)

دا ټول داسي شرطونه دي چي د عقد (تړون) د مقتضي خلاف دي. نه د عقد د مصلحت څخه دی او نه د عقد سره سر خوري، نو بناء دا شرط اېښودل نا جائز دئ. پانگوال چي هر کله کاروبار په هره کرنسي وکړه هغه مقابل کرنسي پانگوال اخيستلی سي.

قال الكاساني في "بدائع الصنائع": "ومنهما، أي من الشروط المفسدة للبيع - شرط لا يقتضيه العقد، وفيه منفعة للبائع أو المشتري، أو للمبيع إن كان من بني آدم كالرقيق، وليس بملائم للعقد ولا مما جرى به التعامل بين الناس."^{۱۱}

"الشرط الفاسد أو الباطل:

هو ضربان: أحدهما: ما يفسد العقد ويبطله، وثانيهما: ما يبقى التصرف معه صحيحا.

الضرب الأول: ما يفسد العقد ويبطله.

ضابط هذا الضرب عند الحنفية: اشتراط أمر يؤدي إلى غرر غير يسير، أو اشتراط أمر محظور، أو اشتراط ما لا يقتضيه العقد، وفيه منفعة لأحد المتعاقدين، أو للمعقود عليه، ولا يلزم مقتضى العقد، ولا مما جرى عليه التعامل بين الناس، ولا مما ورد في الشرع دليل بجوازه.

دريم : د فورکس په بازار کي خپله کاروبار تر راتلونکي ورځي پوري خلاصه پرېښودل د فیس په ادا کولو سره کيږي

دې ته د فورکس په بازار کي (Swap) ورته وايي، د دې مطلب دا دئ چي که ته غواړې د راتلونکي څلورووشت ساعته لپاره خپل کاروبار خلاصه پرېږدې نو ته بايد خپل اړوند کمېشنکار ته فیس تاديه کړې چي دا تاديه د هر هيواد د وخت سره فرق لري مثلا افغانستان کي د شپې پر ۲:۳۰ باندي که ستا کاروبار د راتلونکي ورځي لپاره خلاصه وه نو فیس درڅخه اړوند کمېشنکار اخلي.

د سوپ (Swap) فیس اخيستلو شرعي حکم

مخکي تر دې چي د سوپ حکم وپېژنو لومړی به د سوپ د تطبيق طرز العمل وپېژنو، تر څو حکم ورباندي ورکړل سي؛ ځکه د يوشي چي تصور سم واخيستل سي بيا حکم وربانه دي سم کېدلی سي.

د مسألې صورت : په فورکس کي ځيني سودا وي فوري وي لکه مخکي چې موږ د فورکس په ډولونو کي اشاره ورته وکړه.

۱۱: في "الموسوعة الفقهية" (۲۶/۱۳-۱۶):

فوري کاروبار داسي وي چي ته اوس ډالر په يورو بدلي کړې او کومه کټه چي لاس ته راوړې هغه او ستا پيسې تاته اوس درکول کيږي، په ځينو وختونو کي بيا دوي ورځي وروسته ورکوي دا عموماً په رخصتو کي کيږي خو که بالفرض ده اوس دغه پيسې وانخيستلې او غواړي خپل کاروبار تر راتلونکي څلرويشت ساعته پوري خلاصه پرېږدي نو په دې صورت کي به دې فیس تاديه کوي.

بل دا چي سوپ د کمېشنکار سره تړاو لري، ته چي په فورکس کي پانگونه کوي بايد د يو منځگړي (کمېشنکار) سره خپل مارجن کنټرول کيږي په دې معنی چي خپلي پيسې چي ته غواړې پانگونه پر وکړې هغه ورسره بايد ضرور کنټرول کيږي؛ اوس چي ته غواړې اسعار تبادلې کړې نو ليورج به اخلي چي لوړ يې موږ په تفصيل سره بحث و کړه چي دغه ليورج بيا قرض دی د شريعت له نظره اوس چي پانگوال خپله کاروبار د راتلونکي څلرويشت ساعته لپاره خلاصه پرېږي نو دی به فیس تاديه کوي اوس دغه فیس د شريعت له نظره حلال دی که حرام؟ دلته يې حکم بيانوو. علماء کرام د سوپ استعمال مشابه کوي د سود سره؛ د ربا صورت يې داسي جوړيږي؛ کله چي کمېشنکار پانگوال ته قرض ورکړي او پانگوال غواړي خپل کاروبار تر سبا خلاصه پرېږدي، چي په دې صورت کي کمېشنکار فیس ورڅخه اخلي، اوس نو دا فیس پر هغه قرض باندي اضافه سو چي کمېشنکار و پانگوال ته د ليورج په صورت کي ورکړي وه؛ دلته پر قرض باندي گټه راغلل چي دا حرام دی.^{۱۲}

د ربا حکم

قال الله تعالى: ﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا﴾^{۱۳}

قال تعالى: ﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً وَاتَّقُوا اللَّهَ لَعَلَّكُمْ تُفْلِحُونَ﴾

قال رسول الله صلى الله عليه وسلم: "لا ربا إلا في النسيئة"، أو: "إنما الربا في النسيئة"^{۱۴}

وروى مسلم من حديث جابر رضي الله عنه قال قال رسول الله صلى الله عليه وسلم: «لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكِلَ الرِّبَا وَمُوكِلَهُ وَكَاتِبَهُ وَشَاهِدِيهِ وَقَالَ هُمْ سَوَاءٌ». يحرم الربا فعله وأكله وأخذه وكتابته وشهادته ومنه ما هو من طريق القرض (الدين) ومنه ما هو متعلق بالمطعومات والذهب والفضة.

في قوله تعالى: "وأحلَّ الله البيع وحرم الربا" إنكار على الذين قالوا إنما البيع مثل الربا إذ الحلُّ مع الحرمة ضدَّان فأنى يتمثالان.

حديث أبي هريرة رضي الله عنه قال: قال رسول الله صلى الله عليه وسلم: (اجتنبوا السبع الموبقات). قالوا يا رسول الله، وما هن؟ قال: (الشرك بالله، والسحر، وقتل النفس التي حرم الله إلا بالحق، وأكل الربا، وأكل مال اليتيم، والتولي يوم الزحف، وقذف المحصنات الغافلات المؤمنات)؛^{۱۵}

۱۲: مجمع الفقه الاسلامي اتمه دوره په تاريخ ۲۰۰۶/۴/۱۲

۱۳: سورة البقرة/۲۷۵.

۱۴: (صحيح البخاري ۹۸/۳، وصحيح مسلم ۱۰۹/۴)

۱۵: رواه البخاري ومسلم

بل دا چي دا ډول فیس اخیستل د خلکو مال په باطله (غلطه) طریقه خوړل دي هغه داسي چي دغه پانگوال خپل کاروبار خلاصه پرېږدي بیا تاواني سي بیا خلاصه پرېږدي د گټي په نیت بیا تاواني سي او په دې کي کمېشنکار خپلي پیسې وي او پانگوال قرضداره کيږي نو دا خو په باطله طریقه د خلکو مال خوړل دي.

همدارنگه د کمېشنکار له لوري پر پانگوال د شرط ایښودل چي ستا کاروبار خلاصه پرېږدم خو ته به ماته فیس راکوي چي دا شرط خپله د عقد د مقتضی خلاف دی.

او دا چي په فورکس کي لیورج کارېږي چي هلته قبض د سودا وروسته نه کيږي او لیورج خو قرض وي بیا فیس هم پر اړېږدي نو دا خو قرض په قرض سودا ده چي داهم حرامه ده.^{۱۶}

په فورکس کي د مارجن (margin) استعمال

د مارجن پېژندل

کوم پانگوال چي په فورکس کي پانگونه کوي نو دی یوه برخه پیسې د کمېشنکار شرکت یا بانک سره اړېږدي، یوڅه برخه بیا کمېشنکار ده ته په قرض ورکوي چي هغه ته لیورج وايي د یوڅه گټي (سود) په مقابل کي، خو د پانگوال دغه برخه پیسې کمېشنکار د ځان سره د گرو په شکل اړېږي ترڅو پانگوال خپله کاروبار تکمیلوي، کله چي کاروبار خلاص سي کمېشنکار د ده برخه پیسې بیرته ورته سپاري.^{۱۷}

په یو بل تعریف مارجن دې ته ویل کيږي چي پانگوال د مال یوه برخه پیسې اړېږي، یوه لویه برخه بیا په قرض کوي چي غټه سودا او کاروبار وکړي او خپل دغه یوه برخه پیسې د کمېشنکار سره د گرو په شکل اړېږي.^{۱۸}

د مارجن د استعمال هدف

پانگوال مارجن د دې لپاره کاروي چي د ده اکاونټ د چټک بازار، بې سر او سربند بازار په منځ کي د سقوط څخه وژغورل سي او تاوان ونکړي.

د مارجن ډولونه

۱: مارجن اکاونټ (Margin Account) دا عبارت د هغه اجمالي مبلغ څخه دی چي د کاروبار په اکاونټ کي پانگوال او کمېشنکار ایښي وي.

۲: غوښتونکی مارجن (Required Margin) هغه مبلغ چي پانگوال یې د کمېشنکار سره اړېږي ترڅو د تجارت کاروبار خلاصه کړي.

۳: استعمالېدونکی مارجن (Used Margin) دا هغه مبلغ دی چي کمېشنکار (منځگړی) و پانگوال ته ورکوي چي خپل کاروبار په وکړي چي لیورج هم ورته وايي، خو دا مبلغ د کمېشنکار تر نېگراني لاندې وي، پانگوال یې تر هغه نسي کښلی ترڅو چي پانگوال خپل کاروبار خلاصه نکړي.

۱۶: الأحكام الفقهية المتعلقة بالرافعة المالية دراسة فقهية مقارنة ص ۱۴۱۹

۱۷: سوق الأوراق المالية . دکتور خورشید محمد اقبال ص ۳۸۵ . الشراء بالهامش في سوق الأوراق المالية دراسة فقهية مقارنة ص ۸۸۰

۱۸: بورصة الأوراق المالية من منظور اسلامي دکتور شعبان البرواري ص ۱۷۸ . أحكام المتاجرة بالهامش دراسة فقهية مقارنة ص ۶

۴: د استعمال وړ مارجن (Usable Margin) دا هغه مبلغ دی چې پانگوال اجازه لري چې نوې پانگه په وکړي وروسته ترهغه چې دی تاواني سوی وي خو دا اندازه مبلغ هغومره وي خومره چې ده لیورج اخیستی وي او یا هغه گرو یا ضمانتي مبلغ وي چې ده و کمېشنکار (منځگري) ته پرېښی وی.^{۱۹}

د مارجن پر استعمال ځيني مرتب سوي شرعي احکام

مخکي تر دې چې د مارجن شرعي حکم وپېژنو لومړی به د لیورج او مارجن ترمنځ توپیر وپېژنو
الف: مارجن او لیورج ډېر سره نژدې دیر لیورج هغه پیسو ته ویل کیږي چې ستا پر اصل مبلغ ایښودل کیږي ترڅو ستا د پانگي کچه لوړه کړي. او مارجن بیا هغه مبلغ ته ویل کیږي چې ستا څخه یې لومړی کمېشنکار اخلي او د ځان سره یې د کاروبار تر خلاصېدو د گروې په شکل په اکاونټ کې ايردي.

ب: په فورکس کې د کاروبار په حالت کې کیدای سي چې ستا اصل مبلغ چې تا مارجن په شکل و منځگري کمېشنکار ته ایښي د بازار د خطرناک تحول په حالت کې ټول تاواني سي یا ستا د لاسه ووځي اما لیورج چې تاته درکړل سوی هغه له منځه نه ځي بلکې پاته کیږي چې ستا د تاوان په صورت کې کمېشنکار خپل لیورج اخلي.

ج: که په ساده ژبه ووايم نو مارجن هغه مبلغ دی چې کمېشنکار یې درڅخه غواړي او کمېشنکار چې ستا پر مبلغ کومي پیسې اضافه کوي تر څو ستا پانگه په غټه سويه وسي هغه ته لیورج وايي.

۴: که چیرې پانگوال په کاروبار کې تاواني سي نو ده ته اخطار ورکول کیږي چې نور مبلغ د مارجن په توگه راسره کښېږده چې ستا د تاوان مخنوی وسي دې ته دوی د مارجن خبرداری وایي که چیرې پانگوال نور مبلغ د مارجن په توگه د کمېشنکار سره ايردي خو ښه دی کنې کمېشنکار د پانگوال اکاونټ تړي چې دې ته دوی اضطراري تړل وایي.

د مارجن حکم

د مارجن استعمال د شریعت د څو مواردو سره په ټکر کې دی

لومړی: دا سود دی، که چیرې کمېشنکار و پانگوال ته پیسې ورکوي چې خپله کاروبار په وکړي بیا پر هر کاروبار د پانگوال څخه معین مبلغ اخلي نو دا خو بانک و پانگوال ته قرض ورکوي او پر قرض بیا گټه اخلي چې همدا عین سود دی. چې مخکي مو د سود حکم درته بیان کړ.

بل دا چې کمېشنکار د اسعارو د قیمت څخه هم گټه اخلي؛ مثلاً لومړی دی یوه کرنسي پر پانگوال په یوه قیمت خرڅوي، خو بیرته په بله کاروبار کې دغه کرنسي بیرته په ارزانه قیمت ورڅخه اخلي.

دوهم: په دې کاروبار کې په یوه عقد (ترون) کې دوه کاروبارونه کیږي چې هغه ته سلف او معاوضه (سمسرة) ویل کیږي چې معنا دا ده چې سلف او بیع سره یوځای سوه چې د دې څخه په حدیث کې صریح منع راغلي ده.
عَبْدُ اللَّهِ بْنُ عَمْرٍو رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ قَالَ: «لَا يَحِلُّ سَلْفٌ وَيَّعٌ، وَلَا شَرْطَانٍ فِي يَّعٍ، وَلَا رِبْحٌ مَّا لَمْ يُضْمَنْ، وَلَا يَّعٌ مَّا لَيْسَ عِنْدَكَ»^{۲۰}

۱۹: دار الافتاء المصرية فتوى نمبر ۳۶۱۵

۲۰: أخرجه الإمام أحمد في "المسند"، وأبو داود في "السنن"، والترمذي في "الجامع" وصححه، والنسائي في "المجتبى". الاسلام سوال وجواب سایت فتوى نمبر ۱۲۵۷۵۸

دوی کاروبار په یوه عقد کې په داسې شکل راځي چې کمېشنکار کوم مبلغ و پانگوال ته ورکوي هغه خو قرض دی او کمېشنکار د هغه څخه گټه په دو لارو اخلي:

- ۱: پانگوال باید د اسعارو راکړه ورکړه د همدغه کمېشنکار د لاري وکړي چې په هره کاروبار کې ده ته گټه ورسېږي.
- ۲: د کمېشنکار ورکړل سوی مبلغ و پانگوال ته قرض سو، پر هغه یې گټه واخیستل او بیرته یې په همدغه سودا کې کمېشنکاري هم وکړل نو په یوه عقد کې دوه کاروباره لکه (قرض په سود او کمېشنکاري وکړه) چې د دې څخه صریح ممانعت راغلی .

وقال القرافي رحمه الله: "ويأجماع الأمة على جواز البيع والسلف مفترقين، وتحريمهما مجتمعين؛ لذريعة الربا"^{۲۱}

دریم: شیخ یوسف الشبلي فرمائي: د مارجن او لیورج کاروبار حقيقي نه بلکې شکلي دئ هغه داسې چې کومي کاروبار د مارجن او لیورج د لاري کيږي په هغه کې کمېشنکار و پانگوال ته حقيقي پیسې نه ايردي؛ فقط کمېشنکار پر ځان دا لازمه کړي چې گواکي ما پانگوال ته پیسې ورکړې، ځکه خو پانگوال هغه پیسې چې په لیورج کې د ده په اکاونټ کې ورته اېښودل سوي هيڅ استفاده نسي ورڅخه کولی، منتهی فقط د اسعارو په راکړه ورکړه کې استعمالولی سي.

د دې علت دا دی چې کمېشنکار په دې پوهيږي چې د پانگوال هدف خپله کرنسي نه ده او نه هم دوی غواړي چې فرکي کرنسي لاس ته راوړي بلکې دوی په اسعارو راکړه ورکړه کوي؛ کوم چې د دوو کرنسو تر منځ فرق دئ. پانگوال چې هرڅومره لیورج د کمېشنکار څخه اخلي دی درکوي. نو په حقيقت کې کمېشنکار پانگوال ته د داسې پیسو قرض ورکړ چې د هغه سره نسته او پانگوال بیا په داسې مبلغ لیورج سودا وکړه چې هغه هم د ده سره نسته.^{۲۲}

دریم: د فورکس په کاروبار کې د اسعارو د تبادلې په وخت کې قبض منځ ته نه راځي

مخکې تر دې چې د قبض شرعي احکامو ته راسو لومړی به د فورکس کاروبار د اسلامي فقهي د صرف (تبادلې) پر احکامو عرض کړو

لومړی: صرف په لغت کې؛ رد الشيء عن وجهه (د مخ څخه یو شی ليري کول) یا یو شی په بل بدلول.^{۲۳}

قال المرغيناني المرغيناني: سمي بالصرف للحاجة إلى النقل من يد إلى يد.^{۲۴}

د احنافو په نیز د صرف اصطلاحی معنا ده: "بيع الأثمان بعضها ببعض" يعني نغده په نغده سودا.^{۲۵}

په بله اصطلاح سره زر په سپينو خرڅول او یا سپين په سرو زرو خرڅول. چې د همدې څخه د صراف لفظ هم اخیستل سوی.

۲۱: انتهى من "الفروق" (۳/ ۲۶۶) و ينظر نقلا عن اسلام ويب فتوى نمبر ۳۶۸۷۹۷

۲۲: نقلا عن اسلام ويب فتوى نمبر ۳۶۸۷۹۷

۲۳: لسان العرب ابن منظور ج ۹ ص ۱۸۹

۲۴: الهدايه ۶/ ۲۵۸

۲۵: السرخسي: المبسوط (۲/ ۱۴)، ابن نجيم: البحر الرائق (۶/ ۲۰۹)، ابن عابدين: حاشية (۵/ ۲۵۷).

په دې کي د معاصري نړۍ هر ډول پیسې لکه بانک نوټونه، سیکې، سره زر، سپین زر، جوړ سوي او ناجوړ زر، بانکي چکونه او سیاحتي چکونه شامل دي.

خو

که چیري یو جنس په وزن خرڅ سي هغه ته (مراطله) وایي. او که جنس په عدد خرڅ سو هغه ته (مبادله) وایي.^{۲۶}

د صرافۍ او مضاربت فرق

۱: په اسعارو مضاربت کونکي چي کومه کرنسي رانسي هغه د دې لپاره نه رانیسي چي دی ورته ضرورت لري، بلکي په ډالرو افغانۍ رانیسي او پټوي یې چي قیمت یې لوړ سو بیرته یې خرڅوي چي گټه لاس ته راوړي. اما د صرف په کاروبار کي یې تر هغه نه خرڅوي چي قیمت یې لوړ نسي. صراف کرنسي د بازار په قیمت اخلي، که لوړ وو که کښته خو دا کرنسي دی پر هر هغه چا د بازار په قیمت خرڅوي چي هغه ورته ضرورت ولري.

په بله معنی که چیري صراف خپله دنده صرافي وگرځوي نو معلومه خبره ده چي د ده هدف هم گټه ده، خو که چیري صراف د کرنسيو بازار خطر ته اچوي، پورته او کښته کوي یې؛ نو په دې صورت کي صراف هم د کرنسيو د مضاربت تر حکم لاندې راځي او دا ډول صرافي جایز نه ده؛ ځکه اسعار ته خطر اچول او د اسعارو بازار پورته او کښته کول نا جایز کار دی. دلته ډېره دقیقه باریکي سته هیله ده چي ورته متوجې ووسی.^{۲۷}

د اسعارو په تبادله کي مهم شرطونه

لومړی: د صرافۍ په شرائطو کي یو شرط دا دی چي په حاضر مجلس باید قبض وسي يعني د دواړو طرفینو څخه پیسې واخستل سي چي پر همدې باندي د ټول فقهاء اتفاق دی.

قال ابن المنذر: "وأجمعوا أن المتصارفين إذا تفرقا قبل أن يتقابضا، أن الصرف فاسد.^{۲۸} ودليل ذلك: ما روي عن النبي صلى الله عليه وسلم أنه قال: "الذَّهَبُ بِالذَّهَبِ وَالْفِضَّةُ بِالْفِضَّةِ وَالْبُرُّ بِالْبُرِّ وَالشَّعِيرُ بِالشَّعِيرِ وَالتَّمْرُ بِالتَّمْرِ وَالْمِلْحُ بِالْمِلْحِ مَثَلًا بِمِثْلٍ سَوَاءٌ بِسَوَاءٍ يَدًا يَدًا إِذَا اخْتَلَفَتْ هَذِهِ الْأَصْنَافُ فَيُعَوَّضُ كَيْفَ شِئْتُمْ إِذَا كَانَ يَدًا يَدًا."

وقوله صلى الله عليه وسلم: "لَا تَبِيعُوا الدِّينَارَ بِالدِّينَارَيْنِ وَلَا الدِّرْهَمَ بِالدِّرْهَمَيْنِ." وعن عمر بن الخطاب رضي الله عنه أنه قال: قال رسول الله: صلى الله عليه وسلم "الْوَرَقُ بِالذَّهَبِ رَبًّا إِلَّا هَاءَ وَهَاءَ وَالْبُرُّ بِالْبُرِّ رَبًّا إِلَّا هَاءَ وَهَاءَ وَالشَّعِيرُ بِالشَّعِيرِ رَبًّا إِلَّا هَاءَ وَهَاءَ وَالتَّمْرُ بِالتَّمْرِ رَبًّا إِلَّا هَاءَ وَهَاءَ."

دوهم: د صرافۍ کاروبار باید د خیار څخه خلاصه وي يعني احمد و خالد ته داسي نسي ویلی چي ډالر په یورو بدلې کړه او ماته اختیار راکړه که مي سبا ته دا سودا خوښه سوه کوم یې کني بیرته سودا ردوم.

۲۶: فتح القدیر ج ۶ ص ۲۵۸

۲۷: (دراسات المعايير الشرعية المرجع السابق)

۲۸: ابن منذر: الإجماع (ص ۱۳۳).

دلته بايد اختيار ځکه نه وي چي د دې کاروبار اساسي شرط دا دئ چي تبادلې سوي اسعار بايد دواړه په مجلس کي قبض سي اما اختيار خو دا قبض له منځه وړي ځکه د اختيار دا قاعده ده چي کله دی په سودا کي وي نو سودا پوره او کامله نه گڼل کيږي، همدا رنگه په سودا کي اخيستل سوي شي د اختيار په وجود کي ملکيت نه ثابتوي.^{۲۹}

دريم: د صرافي په سودا کي بايد وخت نه وي ټاکل سوي؛ مثلاً احمد خالد ته اوس ډالر ورکړي، خالد ورته ووايي چي ډالر معادل يورو سبا درکوم، يا يې څه موده وروسته درکوم.

دا ځکه چي په صرافي سودا کي قبض په مجلس کي شرط دی، نو که وخت په سودا کي داخل سي نو دا شرط له منځه ځي نو قبض بيا نه رامنځ ته کيږي.

څلورم: په صرافي سودا کي بايد تماثل وي؛ يعني زياتوالی او کموالی به په هم مثله شيانو کي نه وي لکه سره زر په سرو زرو خرڅول په دې صورت کي داسي نسي کېدلی چي لس گرامه سره زر دي په يوولس گرامو سرو زرو خرڅ سي.^{۳۰}

په فورکس کي تر ټولو اساسي ستونزه د قبض (تسليم) ده چي د تبادلې په صورت کي نه حقيقي او نه حکمي قبض منځ ته راځي؛ بلکي کله چي پانگوال ډالر په يورو خرڅ کړي نو نه دی او نه هم مقابل شخص خپلي پيسې قبض کولی سي چي دلته په قبض کي تأخير (خند) راځي چي دا د صرافي د سودا د شرايطو څخه خلاف دی او پر حرمت يې صريح نصوص راغلي چي موږ لوړ درته ذکر کړه.

که ته غواړې نور هم پوه سي نو د فورکس د کاروبار ډولونه چي موږ په پيل کي درته ذکر کړه هغه د صرافي پر شرايطو عرض کړه نو د حرمت فرق به يې درته ښه واضح سي.

د اسعارو اليکټرونکي راکړه ورکړه

د اسعارو اليکټرونکي راکړه ورکړه د نړيوال د اسعارو د ستاک بازار مطابق د انټرنېټ په مټ تر سره کيږي.^{۳۱}

د اسعارو د خرڅ ډولونه

۱: جنس په جنس خرڅول لکه سره زر په سرو زرو خرڅول يا ډالر په ډالرو خرڅول.

۲: جنس په مختلف جنس خرڅول: لکه سره زر په سپينو زرو خرڅول يا ډالر په ريال خرڅول.

په لومړي کي هم تماثل او قبض شرط دئ.

په دوهم کي فقط قبض شرط دئ.

مسأله: که ځيني اسعار قبض سوه او ځيني قبض نه سوه نو کوم اسعار چي نه دي قبض سوي په هغه کي بيع باطله ده.

او کوم چي قبض سوي په هغه کي صحيح ده.

د جمهورو فقهاء په نيز په قبض کي وکالت کول جائز دئ.

۲۹: السرخسي: المبسوط (۳۹/۱۴)

۳۰: بشر محمد موفق بيع العملات الالكترونکي ص ۳۲

۳۱: التداول الالكترونکی: بشر محمد موفق ص ۴۳

د قبض (تسليم) ډولونه

حقيقي قبض: لاس په لاس اخيستل په مجلس کي.

حکمي قبض: لکه د بانک فوري چکونه چي هروخت يې وروپې تاته پيسې درکوي.

د اسعارو په تبادله کي د پيسو اخيستلو تگلاره

لومړی صورت: تا اوس پر يو شخص په امريکا کي ډالر په يورو باندې خرڅ کړه، هغه ستا اکاونټ ته پيسې را واپولې اما ته يې اوس نسې اخيستلی يا خو رخصتي ده او يا د بانک قانون دی چي دوي ورځي وروسته به يې اخلي نو دا صورت جائز دی په دې شرط چي هغه بل کس به په همدغه لحظه ستا اکاونټ ته پيسې واپوي د سودا متصل وروسته. دا منځ کي چي دوي ورځي وخت يا زيات او کم راځي نو دا د نړيوال عرف په اساس د عقد مجلس دوام گنل کيږي.

دوهم صورت: دوه کسان يو پر بل ډالر د يورو په مقابل کي خرڅ کړي، خو هغه چاچي ډالر رانيولي هغه ورته ووايي زه يورو تاته دوي ورځي بده درکوم. دا صورت حرام دی؛ ځکه چي يو طرف قبض کړی بل نه دی کړی.

درېم صورت: د اسعارو په تبادلې وعده سره کول؛ هغه داسي چي دوه کسان وعده سره کوي چي زه او ته دوي ورځي بده ډالر او يورو سره تبادله کوو په دې کي څو صورته دي؛

۱: د يو لوري څخه الزامي وي د بل څخه نه وي شيخ مصطفى زرقاء دا صورت جائز گڼلی.

۲: د دواړو لورو څخه عقد الزامي وي دا صورت په اتفاق حرام دی.

۳: د دواړو لورو څخه الزامي نه وي داهم جايز دی.^{۳۲}

پای

د فورکس یا آنلاین صرافۍ کاروبار یو لږ شرعي ستونزي او ملاحظې لري؛ ځکه مو په دې مقاله کې د دې کاروبار شرعي او مسلکي اړخونه وڅېړل او همدا رنگه مو دې په اړه تفصیلي معلومات وړاندې کړل.

کیدای سي ستاسو په فکر کې دا خبره ضرور راسي چې راتلونکې نړۍ خو ټوله تجارت آنلاین کوي، او کیدای سي تر دې هم پر مختګ وکړي نو اسلام باید دې ته یو حل لاره ولټوي.

د دې ځواب دا دی چې اسلام په معاملاتو کې اساني غواړي آن تر دې چې په ټول ژوند کې اساني غواړي، ځکه که سخته وسې ژوند پېچلی کيږي، بیا انسانان ژوند مخته وړي، شرعي احکام به شاته پاته وي نو لهذا په کاروبار کې آساني کول او حرج له منځه وړل یو شرعي اصل دی چې په قرآن کریم او حدیث کې ورته اشاره سوېده.

خو یوه مسأله چې موږ باید ورته متوجې شو هغه دا ده، چې د اسلام سور خط باید لمس نسي الله تعالی او د هغه رسول د هر څه لپاره یو لږ حدود ایښي، چې تر هغه تېرېدل په نافرمانۍ کې راځي او له هغو څخه یوه مسأله د حلال او حرام ده.

د فورکس په معامله تر ټولو حساسه مسأله همدا د حراموالي مسأله ده چې د اسلامي شریعت د ډېرو حساسو مسائلو سره په ټکر کې ده چې د هغه پر حراموالي باندي اجماع وي، که چیرې دوه نظرونه پکښې وای ممکن د خلکو د ضرورت له خاطرې مو ورته د جواز لاره پیدا کړې وای خو نسته. او بل حرام نه سو حلال کولی دا صلاحیت د الله تعالی دی.

اوس نو باید د فورکس او د هغه مشران په خپل کاروبار او سیاستونو کې تغیر راولي او د اسلامي احکامو او اسلامي اقتصاد سره متوازنه تگلاره غوره کړي تر څو د ټولو خلکو لپاره د رزق گټلو یوه وسیله سي. بانکداري چې د معاصري دولتدارۍ یو عضو گڼل کيږي او پرته له دې د نړۍ سره اړیکه سخته ده، مگر د وخت په تېرو بیا هم چا د سودي بانکدارۍ د جواز لپاره شرعي فتوی ور نکړه، بلکې په بدیل کې یې اسلامي بانکداري ایجاد سوه.

بله خبره دا ده چې د فورکس کاروبار د یوڅو کسانو د گټې لپاره دی، چې کمېشنکار او ځینې بانکونه او شرکتونه ورڅخه گټه پورته کولی سي، دا چې په اسعارو راکړه ورکړه معلومه گټه چې په هغه کې صنعت وي، ایجاد او استهلاك وي نسته. که موږ فرض کړو یو ملیارد افغانۍ د سل ملیونه افغانیو په مقابل کې تبادله کوو، بیا یې رانیسو، بیا یې تبادله کوو بیا یې رانیسو؛ نو فکر کوم دا خو معلوم اقتصادي پر مختګ نه دی؛ بلکې د اسعارو خراب بازار، نړیوال بدلېدونکی سیاست، امنیتي ستونزي، جگړې، او بد وضعیت خپله د اسعارو بیه خراپوي چې په نتیجه کې ضعیف اقتصادي هیوادونه پکښې تاوانې کيږي.

اسلام د یو متوازن انکشافی اقتصاد پلوي کوي او هغه ته دعوت ورکوي.

په فورکس کې پر قرض سود اخیستل، حقیقي قبض نه کول، خیالي لیورج قرض ورکول بیرته پر هغه د حقیقي فزیکي پیسو گټه کول او مارجن اخیستل؛ دا ټول هغه مسائل دي چې د سود او حرمت تر چوکاټ لاندې راځي

نو ځکه د حلال فتوی پر ورکول ډېره سخته ده .

امید دی چې د وخت او زمان په تېرېدو سره په سیاستونو کې تغیر راسي، نوي اجتهاد رامنځ ته سي، څېړني وسي
يا د فورکس کوم بديل پيدا سي.

Get more e-books from www.ketabton.com
Ketabton.com: The Digital Library